

مولانا حافظ قاری عبدالخالق رحمانی^ر

داعی فرقہ صحبت شب کی جملی ہوئی اک شمع رہ گئی تھی، سودہ بھی خوش ہے

مولانا صفائی الرحمن مبارکپوری کی جدائی کا غم ابھی تازہ ہی تھا، جن کا انتقال دو روز قبل یکم دسمبر ۲۰۰۶ء کو ہوا کہ ۳ دسمبر ۲۰۰۶ء بروز اتوار قاری عبدالخالق رحمانی (کراچی) کی وفات حضرت آیات کی خبر صاعقه بن کرگری اور امن و سکون کے خرمن کو خاکستر کر گئی۔ ان اللہ وانا یا راجعون!

قاری صاحب موصوف علامہ کے اس طبقے سے تعلق رکھتے تھے جو دارالحدیث رحمانیہ (دہلی) کے فضلا پر مشتمل تھا۔ دارالحدیث رحمانیہ کی یاداہل علم کو اس طرح تربیتی ہے، جیسے کلکتے کے ذکر پر کسی خاص وجہ سے غالب تڑپ اٹھتا تھا، غالب نے کہا تھا ۔

کلکتے کا جو ذکر کیا تو نے ہم نشیں
اک تیر میرے سینے میں مارا کہ ہائے ہائے

دارالحدیث رحمانیہ کی یاد بھی اسی طرح روح فرسا، بر ق آسا اور دلوں کو مضطرب کر دینے والی ہے۔ یہ مدرسہ دہلی میں، جبکہ شہر دہلی علم و حکمت کا مرکز اور علماء و فضلا کا مسکن تھا، اس کی بابت لکھنؤ جا کر میر ترقی میر نے کہا تھا ۔

دلی جو ایک شہر تھا ، عالم میں انتخاب
رہتے تھے جہاں منتخب ہی رو زگار کے
اُس کو فلک نے لوٹ کر ویران کر دیا
ہم رہنے والے ہیں اسی اجڑے دیار کے

یہ اس ویرانی کا ذکر ہے جب مرہٹوں نے دہلی میں لوٹ مار کی انتہا کر دی تھی۔ اس کے بعد ۱۸۵۷ء میں انگریزوں کے دہلی پر دوبارہ قبضے اور آخری مغل حکمران بہادر شاہ ظفر کی رنگوں

جلادوطنی کے موقع پر دہلی میں پھر قتل و غارت ہوئی۔ پھر شدہ شدہ وہاں کی رونق بحال ہو گئی اور دلی ایک مرتبہ پھر علم و دانش کا گہوارہ بن گیا تھا۔

مسیح الملک حکیم اجمل خاں جیسے طبیب حاذق اور مسیحاء دوران اپنی مسیحائی سے وہاں ایک دنیا کو فیض یاب کر رہے تھے، پھر انکے عجش خاں میں محدث العصر شیخ الکل میاں نذر حسین دہلوی کی مندرجہ علم و تدریس بچھی ہوئی تھی اور علم و عمل کے اس چشمہ صافی سے ایک دنیا سیراب ہو رہی تھی اور مفتی کفایت اللہ جیسے اساطین علم مندرجہ اقتا پر فائز تھے۔ سیاست کے میدان میں مولانا ابوالکلام آزاد جیسے عبقری افراد موجود تھے جن کی شر بار تقریروں اور حکمت و دانش سے بھر پور مساعی سے پورا ملک (متحده ہندوستان) انگریز کے خلاف استخلاص وطن کے لئے متحرک تھا اور بانی پاکستان محمد علی جناح کی قیادت میں مسلم لیگ پاکستان کے قیام کے لئے سرگرم تھی۔ انہی ایام میں دہلی میں مدرسہ دارالحدیث رحمانیہ قائم تھا۔ دہلی کے ایک تاجر شیخ عطاء الرحمن اس کے موسس اور بانی تھے۔ کہنے کو یہ ایک مدرسہ ہی تھا لیکن یہ ایسا مثالی مدرسہ تھا کہ اس کے بعد اس کے معیار کا دوسرا مدرسہ آج تک قائم نہیں ہو سکا۔ اس کے بے مثال ہونے کی وجہات حسب ذیل تھیں:

① اس کے بانی کا بے پناہ اخلاص، جو اگرچہ صرف ایک تاجر تھے لیکن علماء و طلباء دین سے بے حد پیار کرتے تھے۔

② انتہائی قابل مدرسین کا اہتمام، مثلاً حافظ احمد اللہ صاحب دہلوی، مولانا نذری احمد رحمانی املوی اور مولانا عبد اللہ رحمانی مبارکپوری جیسے حضرات وہاں مندرجہ تدریس پر فائز تھے۔

③ حافظ عبد اللہ محدث روپڑی جیسے مجتهد اصراس کے مُمتحن تھے۔

④ مدرسے کے مہتمم شیخ عطاء الرحمن طلباء کو اپنی اولاد کی طرح عزیز رکھتے تھے اور انہی کی طرح ان سے شفقت فرمایا کرتے تھے۔

یہ اور ان جیسے دیگر اسباب و عوامل نے اس مدرسے کو ایک مثالی درس گاہ بنادیا تھا۔ یہاں سے فارغ ہونے والے علماء و عمل کے اعتبار سے ممتاز مقام کے حامل تھے، جنہوں نے دینی

علوم کے مختلف شعبوں میں کارہائے نمایاں سر انجام دیے۔ تقریر و خطابت کے میدان میں، تدریس و افتاؤ کے میدان میں، تصنیف و تالیف اور تعلیم و تربیت کے میدان میں، ہر جگہ انہوں نے اپنی قابلیت کے جھنڈے گاڑے اور اپنے علم و فضل کا سکھ منوایا۔ اس کے فضلاً دارالحدیث رحمانیہ کی مناسبت سے رحمانی، کہلواتے تھے۔

قاری صاحبؒ بھی اسی مدرسے کے فیض یافتہ تھے۔ فراغت کے بعد آگرہ وغیرہ میں مندرجہ تدریس اور منصب شیخ الحدیث پر فائز رہے۔ قیام پاکستان کے بعد کچھ عرصہ حیدر آباد سنده میں قیام پذیر رہے۔ وہاں تجارت کو ذریعہ معاش بنایا، پھر کراچی آگئے، یہاں بھی ذریعہ معاش تجارت ہی رہا اور اس کے ساتھ ساتھ تقریر و خطابت میں بڑا نام پیدا کیا۔

قاری صاحبؒ خطابت کے لحاظ سے بے مثال تھے، اللہ تعالیٰ نے تقریر و خطابت کا بڑا عظیم ملکہ ان کو عطا فرمایا تھا۔ ان کی تقریر فصاحت و بلاغت کا ایک نادر نمونہ ہوتی تھی۔ اس اعتبار سے وہ پاک و ہند میں ایک نہایت ممتاز اور منفرد مقام کے حامل تھے۔ اللہ تعالیٰ نے حسن صوت کی نعمت سے بھی نوازا تھا۔ قرآن کریم کی تلاوت نہایت دل نشین انداز سے فرماتے تھے۔ ان کی تقریر میں ایک طرف فصاحت و بلاغت کا دریاء بے کرال روایت، تو دوسری طرف وجد آفرین تلاوت سے سامعین محور ہوتے۔ گویا ان کی تقریر فصاحت و بلاغت اور حسن تلاوت کا ایک حسین امتزاج ہوتی تھی جو سامعین پر ایک وجد اور سحر کی سی کیفیت طاری کر دیتی تھی۔

رمضان المبارک میں نہایت باقاعدگی سے تراویح میں قرآن سناتے تھے۔ تراویح میں آپ کی قراءت کی روائی، حسن خارج اور حسن صوت نہایت مشحور کن ہوتا، زبان و بیان کی تعبیرات اس کو الفاظ میں سمسٹنے سے قاصر ہیں۔

تقریر و خطابت اور حسن قراءت میں کیتاے زمانہ ہونے کے ساتھ ساتھ علم میں نہایت پختہ تھے۔ اس کی ایک وجہ ایام جوانی میں مندرجہ تدریس سے وابستگی تھی۔ دوسری وجہ، آپ ایک نامور محمدث کے فرزند گرامی تھے اور مشہور مقولہ ہے: الولد سر لأبیه ”اولاد باب پاپ ہی کی راز داں ہوتی ہے۔“ یعنی اولاد اپنے والد کا پتو عکس ہوتی ہے۔

آپ مولانا عبدالجبار محدث گھنڈیلوی کے فرزند گرامی تھے۔ محدث گھنڈیلوی، جن کی ساری عمر حدیث پڑھنے پڑھنے میں گزری، جماعت کے سربراہ اور دہ علماء و محققین میں سے تھے۔ ان کی علمی یادگاروں میں التبیان فی زیادة الإیمان (عربی) اور 'خاتمه اختلاف' (اردو) کے علاوہ صحیح بخاری پر ایک فاضلانہ مقدمہ ہے جو غیر مطبوع ہے۔ قیام پاکستان کے بعد اداکاڑہ میں شیخ الحدیث رہے اور وہیں آسودہ خواب ہیں، رحمة الله رحمة واسعة

ایک الیہ

قاری عبدالحق رحمانی صاحب تجارت و کاروبار کی وجہ سے خاصے خوش حال تھے۔ علاوہ ازیں علمی اعتبار سے بھی غیر معمولی صلاحیتوں کے حامل تھے اور یہ دونوں ہی چیزیں ان کے لئے ایک الیہ کا باعث بنی رہیں۔ جیسے کسی نے کہا ہے

ع
اے روشنی طبع تو برم من بلا شدی
”اے روشنی طبع! تو میرے لئے ہی آزمائش بن گئی ہے۔“

اس کی مختصر تفصیل حسب ذیل ہے:

کراچی میں مدارس و مساجد کے منتظم بالعلوم وہ لوگ ہیں جو اصحاب حیثیت ہیں اور یہ کوئی بُری بات نہیں۔ لیکن اس میں اس وقت خرابی آجائی ہے جب وہ دولت کے گھنڈ میں علماء و مدرسین کو کوئی اہمیت دینے کے لئے تیار نہ ہوں اور 'ہم چوما دیگرے نیست' کے زعم باطل میں بتلا ہو جائیں۔ کراچی کے اکثر منتظمین مدارس و مساجد اہل حدیث میں یہ چیز پائی جاتی ہے جس کی وجہ سے وہ علماء کو قرارِ واقعی اہمیت نہیں دیتے اور جب بھی کوئی بات ان کی طبیعت کی گرانی یا ناگواری کا باعث بنتی ہے، تو وہ بے یک بینی و دو گوش علماء کو مدرسہ و مسجد سے نکال باہر کرنے میں کوئی تأمل نہیں کرتے۔

قاری صاحبؒ کی طبع خودار کے لئے یہ بات ناقابل برداشت تھی، اس لئے ان کی ان لوگوں کے ساتھ ان بن سی رہتی تھی اور وہ خاموشی کے ساتھ ان سے الگ تھلگ رہنے پر مجبور تھے۔ بھی وجہ ہے کہ کراچی شہر کی کسی بڑی مسجد میں وہ بطور خطیب یا منتظم نہیں رہے اور شہر

سے باہر شیر شاہ کی جان لیں فیکٹری کی مسجد میں خطبہ جمعہ بھی ارشاد فرماتے رہے اور رمضان المبارک میں قرآن مجید بھی وہیں سنتے رہے، حالانکہ وہ اپنے وقت کے بے مثال اور عظیم خطیب تھے، اسی طرح بے مثال قاری بھی تھے۔ لیکن اصحاب حیثیت، منتظمین مدارس و مساجد نے ان کی قدر نہیں کی اور ان کی حیثیت کے مطابق ان کو ان کا مقام و مرتبہ دینے کے لئے تیار نہیں ہوئے۔ ادھر قاری صاحب مرحوم بھی بقول غالب ع

وہ اپنی خونہ چھوڑیں گے، ہم اپنی وضع کیوں بد لیں

پر عمل پیرا رہنے پر مجبور تھے یا یوں کہہ لیجئے:

واں وہ غرور عز و ناز، یاں یہ حجاب پاس وضع

راہ میں ہم ملیں کہاں، بزم میں وہ بلاۓ کیوں

ہو سکتا ہے اب قاری صاحب کے دنیا سے چلے جانے کے بعد انہیں احساس ہو رہا ہو کہ ہم کس گوہر کیتا اور گنج گراں مایہ سے محروم ہو گئے ہیں۔ اسی قسم کی صورت حال کے لئے شاعر نے کہا تھا۔

اسے نادری عالم کا صلد کہتے ہیں

مر گئے ہم، تو زمانے نے بہت یاد کیا

اللہ تعالیٰ نے ان کو طویل عمر عطا فرمائی۔ اندازہ ہے کہ ۹۰ سے متجاوز ہی ہوں گے، چند سال قبل شدید بیمار ہوئے تھے، لیکن اللہ تعالیٰ نے صحت سے نواز دیا اور پھر پہلے کی طرح متحرک اور سرگرم ہو گئے تھے۔ طبیعت باغ و بہار پائی تھی، جس مجلس میں ہوتے اپنی نواسختی اور طلاقتِ لسانی سے مجلس میں چھائے رہتے۔ بیتے ہوئے واقعات، بالخصوص کسی صاحب حیثیت یا کسی صاحب علم سے نوک جھونک کی تفصیلات اس طرح بیان فرماتے کہ ان کے حافظے پر رشک آتا اور غالب کا یہ مصرعہ لوح حافظہ پر اُبھر آتا۔ ذکر اس پری وش کا، اور پھر بیان اپنا دو علمی امانتیں

① قاری صاحب مرحوم کے سر محترم بھی ایک بلند پایہ عالم دین تھے: مولانا داؤد راغب

رحمانی۔ انہوں نے کئی کتابیں لکھیں اور کئی بڑی بڑی کتابوں کے اردو میں ترجمے کئے، جیسے تفسیر ابن کثیر کا ترجمہ جو الفضل الکبیر کے نام سے شائع ہوا۔ امام ابن قیمؑ کی کتاب الروح کا ترجمہ، منقشی الاخبار کا اردو ترجمہ جو دارالدعوه السلفیہ کے زیر اہتمام دو جلدوں میں شائع ہوا۔ یاد رہے کہ منقشی الاخبار ہی کی شرح نیل الاوطار ہے جو امام شوکانیؓ کی تالیف ہے۔ مولانا راغب رحمانی نے اس ضمیم شرح کا بھی ترجمہ کیا ہے جو ابھی تک زیور طباعت سے آراستہ نہیں ہوا۔ قاری صاحب موصوف کی بڑی خواہش اور کوشش تھی کہ کوئی علمی ادارہ اس ضمیم شرح کے ترجمے کو شائع کر دے۔ سب سے پہلے قاری صاحب نے یہ ترجمہ دارالدعوه السلفیہ کے سپرد کیا، وہاں اس کی اشاعت کا بندوبست نہ ہو سکا تو پھر انصار السنۃ المحمدیۃ کے رئیس مولانا عطاء اللہ ثاقبؒ نے اسے اپنی تحویل میں لے لیا، لیکن وہ بھی اسے شائع نہ کر سکے۔ مولانا ثاقبؒ کی وفات کے بعد قاری صاحبؒ نے رقم کو دو تین مرتبہ بذریعہ خط ہدایت فرمائی کہ وہ دارالسلام کے روح رواں جناب عبدالمالک مجاهد صاحب حفظ اللہ سے اس کی اشاعت کی بابت گفتگو کریں، لیکن ہر مرتبہ رقم ان کو یہی لکھتا رہا کہ ابھی فی الحال وہ اس کی اشاعت کے متحمل نہیں، کیونکہ انہوں نے کتب ستہ (صحاح ستہ) کے از سنو اردو تاجم کا عظیم منصوبہ شروع کیا ہوا ہے۔ اس سے فراغت کے بعد ہی وہ کسی اور بڑے علمی منصوبے پر غور کر سکتے ہیں۔

کم و بیش ایک سال قبل ڈاکٹر محمد ادریس زیر حفظہ اللہ بانی 'الہمی انٹرنشنل' نے رقم کو بتایا تھا کہ اب الہمی کی طرف سے اس کی اشاعت کا بندوبست کیا جا رہا ہے۔ اللہ کرے کہ وہاں سے اس کی اشاعت عمل میں آجائے۔ بلاشبہ یہ ایک علمی امانت ہے، اس کی اشاعت جہاں ایک طرف و افرس رمائے کی مقاضی ہے، وہاں دوسری طرف اس کے لئے شدید علمی محنت اور جگد کاوی اشد ضروری ہے۔ امید ہے کہ الہمی اس علمی امانت کا علمی حق صحیح طریقے سے ادا کرے گا۔ و بیداللہ التوفیق والسداد

② جیسا کہ پہلے ذکر ہوا کہ قاری صاحب کے والدِ گرامی قدر اپنے وقت کے پختہ عالم اور عظیم محدث تھے، انہوں نے عربی زبان میں صحیح بخاری پر ایک علمی مقدمہ تحریر فرمایا تھا جو ابھی

تک قلمی صورت میں ہے۔ حالانکہ اس کو تحریر کئے ہوئے نصف صدی سے زیادہ عرصہ گزر چکا ہے۔ قاری صاحب موصوف کی خواہش تھی کہ کوئی صاحب علم و تحقیق اس پر نظر ثانی فرمائے کرائے قابل اشاعت بنادے۔ اس سلسلے میں شیخ الحدیث مفتی جماعت مولانا حافظ ثناء اللہ مدینی حفظہ اللہ کا نام بھی تجویز کیا گیا تھا، اب معلوم نہیں کہ قاری صاحب کا ان سے رابطہ ہوا یا نہیں؟ مزید تفصیلات رقم کے علم میں نہیں۔ اس نے نہیں کہا جاسکتا کہ مذکورہ مقدمہ کس صورت میں ہے اور کس کے پاس ہے، نیز اس پر تحقیق و نظر ثانی کا کچھ کام ہوا ہے یا نہیں؟

بہر حال یہ بھی ایک علمی امانت ہے جس کی پر حفاظت اشاعت کا بندوبست ہونا چاہئے اور اس سلسلے میں قاری صاحب^ر کے ورثا کو بھی پورا تعاون کرنا چاہئے تاکہ ان کے جد امجد کی یہ علمی امانت ضائع ہونے سے بچ جائے۔ و ما علینا إلٰ الْبَلَاغُ

قاری صاحب^ر کا آبائی علاقہ کھنڈیلہ تھا جو رقم کیجائے پیدائش (جے پور) کے قریب ایک جگہ تھی۔ پہلے یہ جے پور ہندوریاست کی راج دہانی تھا، اب صوبہ راجستان کا حصہ ہے۔ ہماری بڑی ہمشیر گان بٹلاری ہیں کہ قاری صاحب یا ان کے والد محترم جب کھنڈیلہ سے جے پور آتے تو ہمارے ہاں بھی تشریف لاتے تھے۔ اس اعتبار سے ایک گونہ خاندانی اور آبائی تعلق بھی قاری صاحب مرحوم سے تھا۔ اس تعلق کو جب تک رقم کے والدین کی رہائش کراچی شہر میں رہی، قاری صاحب نبھاتے رہے اور ہمارے گھر تشریف لاتے رہے۔ لانڈھی منتقل ہونے کے بعد البتہ یہ سلسلہ منقطع ہو گیا۔ صرف ایک مرتبہ لانڈھی تشریف لے گئے، اس موقع پر بڑی ہمشیرہ مرحومہ نے موگ کی دال کا حلوجہ ان کے لئے بنایا، تو ان کو بہت پسند آیا، اس کے بعد جب بھی رقم سے ملاقات ہوتی تو اس حلوجے کی تعریف فرماتے، کیونکہ مرحوم خوش پوشکی کے ساتھ ساتھ خوش خوارک بھی تھے۔ غفر اللہ له وارحمه

اب وہ اللہ تعالیٰ کے مہمان ہیں، اللہ تعالیٰ ان کی خوبی میزبانی فرمائے اور جنت کے انواع و اقسام کے کھانوں سے ان کو شاد کام اور مغفرت و رحمت کی سلسلیں سے ان کو سیراب فرمائے۔ آمین!